

ಟೀಚರ್ಸ್ ಕಾಲೋನಿಯಲ್ಲಿ ನಿತ್ಯ ಕಲ್ಯಾಣ ಕಾರ್ಯಕ್ರಮ

ಚಿತ್ರದುರ್ಗ ಆ. 25 - ಭಾರತದ ನೆಲಕ್ಕೆ ಸಂತರು, ಸ್ವಾಮಿಗಳು, ಅವಿಭಾಜ್ಯ ಅಂಗ. ಸಮಾಜದಲ್ಲಿ ಸ್ವಾಮಿಗಳು ಇಲ್ಲದಿದ್ದರೆ ಅಸ್ತವ್ಯಸ್ತತೆ ಉಂಟಾಗುತ್ತಿತ್ತು. ಸಮಾಜ ದುರ್ಬಲ ಆಗಬಾರದು, ದುರ್ಮಾರ್ಗದ ಕಡೆಗೆ ಹೋಗಬಾರದೆಂದು ಶತಮಾನಗಳಿಂದ ಸಂತ ಪರಂಪರೆಯು ಸಮಾಜವನ್ನು ಕಾಯುವ ಕೆಲಸವನ್ನು ಮಾಡುತ್ತಿದೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ನಗರದ ಟೀಚರ್ಸ್ ಕಾಲೋನಿಯ ಮಂಜುನಾಥ ಕೆ. ಇವರ ಮನೆಯಲ್ಲಿ ನಡೆದ ನಿತ್ಯ ಕಲ್ಯಾಣ ಕಾರ್ಯಕ್ರಮದ ನೇತೃತ್ವ ವಹಿಸಿ ಸಂಕಷ್ಟ ಸಂದರ್ಭದಲ್ಲಿ ಸಂತರ (ಸ್ವಾಮಿಗಳ) ಕಾರ್ಯವೇನು? ವಿಷಯ ಚಿಂತನ ಮಾಡಿದ ಶ್ರೀಗಳು, ಸಂತರು ಸಾತ್ವಿಕರು ಸ್ವಾಮಿಗಳು ಮಠಾಧೀಶರು ಸಾತ್ವಿಕತೆಯ ಹಿನ್ನೆಲೆಯಲ್ಲಿ ಸಮಾಜಕ್ಕೆ ಬದುಕನ್ನು ಕಟ್ಟಿ ಕೊಡುತ್ತಾರೆ. ಭಾರತದ ನೆಲಕ್ಕೆ ಸಂತರು, ಸ್ವಾಮಿಗಳು, ಅವಿಭಾಜ್ಯ ಅಂಗ. ಸಮಾಜದಲ್ಲಿ ಸ್ವಾಮಿಗಳು ಇಲ್ಲದಿದ್ದರೆ ಅಸ್ತವ್ಯಸ್ತತೆ ಉಂಟಾಗುತ್ತಿತ್ತು. ಮಠಗಳ ಮೂಲಕ ಅಕ್ಷರ ಸಂಸ್ಕೃತಿಗೆ ಒಳಪಡಿಸಿದ್ದು ಮಠ ಸಂಸ್ಕೃತಿ. ಸಂತರಿಗೆ ತಮ್ಮದೇ ಆದ ಹೊಣೆಗಾರಿಕೆಗಳು ಇದ್ದು, ಅವುಗಳ ಜೊತೆ ಸಾಗಬೇಕು ಎಂದು ತಿಳಿಸಿದರು.

ಮಾನವ ಬದುಕಿನಲ್ಲಿ ಕಷ್ಟ ನಷ್ಟ ಇವೆ. ಜನರು ಕಷ್ಟಗಳಲ್ಲಿ ಕಣ್ಣೀರು ಹಾಕುವಾಗ ಸಂತರು, ಶರಣರು, ಮೌಲ್ವಿಗಳು, ಬಿಕ್ಕುಗಳು, ಜೈನಮುನಿಗಳು, ಪಾದ್ರಿಗಳು ಸಿಖ್‌ಧರ್ಮದ ಅನುಯಾಯಿಗಳು ಅವರಿಗೆ ಸಾಂತ್ವನ ಹೇಳಿ ಧೈರ್ಯ ತುಂಬಿದ್ದಾರೆ. ಸುಖವನ್ನು ಅನುಭವಿಸಲು ಸಾವಿರಾರು ಜನರಿದ್ದಾರೆ. ಆದರೆ ದುಃಖದ ಸಂದರ್ಭದಲ್ಲಿ ದೂರ ಸರಿಯುತ್ತಾರೆ. ಆದರೆ ಸಮಾಜದ ಸೇವೆ ಮಾಡುವ ಉಚಿತ ಶ್ರಮದಿಂದ ಧಾರ್ಮಿಕ ಕೇಂದ್ರಗಳಿವೆ. ಪ್ರತಿಯೊಬ್ಬರಿಗೆ ತಮ್ಮದೇ ಆದ ಗುರಿ ಇರಬೇಕು. ಸಮಾಜ ದುರ್ಬಲ ಸಮಾಜ ಆಗಬಾರದು. ದುರ್ಮಾರ್ಗದ ಕಡೆಗೆ ಹೋಗಬಾರದೆಂದು ಶತಮಾನಗಳಿಂದ ಸಂತ ಪರಂಪರೆಯು ಸಮಾಜವನ್ನು ಕಾಯುವ ಕೆಲಸವನ್ನು ಮಾಡುತ್ತಿದೆ. ಸಂಕಷ್ಟದ ಸಂದರ್ಭದಲ್ಲಿ ನಾವು ಸೇವೆ ಮಾಡಬೇಕು. ಬಸವಣ್ಣನವರ ನೇತೃತ್ವದಲ್ಲಿ ಅನುಭವ ಮಂಟಪದ ಅಡಿಯಲ್ಲಿ 770 ಅಮರಗಣಂಗಳು ಸೇರಿ ತಮ್ಮ ಬದುಕನ್ನು ಕಟ್ಟಿಕೊಂಡರು. ಅದರಿಂದ ಕಲ್ಯಾಣ ರಾಜ್ಯ ಅನಾವರಣ ಆಯಿತು ಎಂದು ಅಭಿಪ್ರಾಯಿಸಿದರು.

ಹೆಬ್ಬಾಳದ ಮಹಾಂತ ರುದ್ರಸ್ವಾಮಿಗಳು, ನಾಯಕನಹಟ್ಟಿಯ ತಿಪ್ಪೇರುದ್ರ ಸ್ವಾಮಿಗಳು, ಜಯವಿಭವ ಸ್ವಾಮಿಗಳು ಅನೇಕ ರೀತಿಯ ದಾಸೋಹ ಪರಂಪರೆಯನ್ನು ಮಾಡಿದ್ದಾರೆ. ಕೆರೆ ಕಟ್ಟಿಗಳನ್ನು ಕಟ್ಟಿಸಿದರು. ಸಂಕಷ್ಟದಲ್ಲಿರುವವರಿಗೆ ಗಂಜಿಕೇಂದ್ರ ಸ್ಥಾಪಿಸಿದ್ದರು. ಮಹಾನ್ ಕಾಯಕ ಯೋಗಿಗಳು. 1962ರಲ್ಲಿ ಚೀನಾ ಮತ್ತು ಭಾರತ ಯುದ್ಧವಾದಾಗ ಶ್ರೀಮಠದಲ್ಲಿದ್ದ ಬಂಗಾರದ ಕಿರೀಟವನ್ನು ಭಾರತಸರ್ಕಾರಕ್ಕೆ ದಾನ ಕೊಟ್ಟ ಪೂಜ್ಯರೆಂದರೆ ಜಯವಿಭವ ಸ್ವಾಮಿಗಳು ಎಂದು ನುಡಿದರು.

ಹಾವೇರಿ ಜಿಲ್ಲೆ ಅಗಡಿಯ ಪ್ರಭುಸ್ವಾಮಿ ಮಠದ ಶ್ರೀ ಗುರುಸಿದ್ದ ಸ್ವಾಮಿಗಳು ಮಾತನಾಡಿ, ಸಂತರು ತಾವು ನೋವನ್ನು ಉಂಡು ಸಮಾಜಕ್ಕೆ ಒಳಿತನ್ನು ಮಾಡುತ್ತಾರೆ. 12ನೇ ಶತಮಾನದಲ್ಲಿ ತುಳಿತಕ್ಕೆ ಒಳಗಾದ ಜನರನ್ನು ಬಸವಾದಿ ಶರಣರು ಮೇಲೆತ್ತುವ ಕೆಲಸ ಮಾಡಿದರು. ಇಂದಿನ ದಿನಗಳಲ್ಲಿ ಮಠಮಾನ್ಯಗಳು ಇಲ್ಲದೇ ಹೋಗಿದ್ದರೆ ಸಮಾಜ ಅಧಃಪತನಕ್ಕೆ ಜಾರುತ್ತಿತ್ತು ಎಂದರು.

ಉಪವಿಭಾಗಾಧಿಕಾರಿ ಆರ್. ಚಂದ್ರಯ್ಯ ಮಾತನಾಡಿ, ದಕ್ಷಿಣ ಭಾಗದಲ್ಲಿ ಸ್ವಾಮೀಜಿಗಳಿಗೆ ಹೆಚ್ಚಿನ ಮನ್ನಣೆ ಸಿಕ್ಕಿದೆ. ಕ್ರಾಂತಿಕಾರಿ ಹೆಜ್ಜೆಗಳನ್ನು ಇಡುತ್ತಿರುವ ಮುರುಘಾ ಶರಣರು ಜನೋಪಯೋಗಿ ಕೆಲಸ ಮಾಡುತ್ತಿದ್ದಾರೆಂದರು.

ಗೌರವ ಉಪಸ್ಥಿತಿ ವಹಿಸಿದ್ದ ಭೋವಿ ಗುರುಪೀಠದ ಶ್ರೀ ಇಮ್ಮಡಿ ಸಿದ್ದರಾಮೇಶ್ವರ ಸ್ವಾಮಿಗಳು ವೇದಿಕೆಯಲ್ಲಿದ್ದರು. ಹಾವೇರಿ ಹೊಸಮಠದ ಶ್ರೀ ಬಸವಶಾಂತಲಿಂಗ ಸ್ವಾಮಿಗಳು, ಶಿರಸಂಗಿ ಮುರುಘಾಮಠದ ಶ್ರೀ ಬಸವ ಮಹಾಂತ ಸ್ವಾಮಿಗಳು ಮೊದಲಾದವರಿದ್ದರು.

ಜಮುರಾ ಕಲಾವಿದರು ಪ್ರಾರ್ಥಿಸಿದರು. ಕಾರ್ಯಕ್ರಮದ ದಾಸೋಹಿಗಳು ಹಾಗೂ ಜಿಲ್ಲಾ ಸರ್ಕಾರಿ ನೌಕರರ ಸಂಘದ ಅಧ್ಯಕ್ಷ ಮಂಜುನಾಥ್ ಕೆ. ಸ್ವಾಗತಿಸಿದರು.



